



इलेक्शन टुडे

दिनांक - 05 नवम्बर 2018

अंक - 27

विधानसभा आम चुनाव-2018

थानों में जमा हुए 2 लाख 53 हजार से अधिक शस्त्र

भोपाल : सोमवार, 05 नवम्बर, 2018। मुख्य निर्वाचन पदाधिकारी श्री व्ही.एल. कान्ता राव ने बताया है कि आदर्श आचरण संहिता लगने के बाद 6 अक्टूबर से 4 नवम्बर 2018 तक प्रदेश में कानून एवं सुरक्षा व्यवस्था कायम रखने के लिये 30 हजार 755 गैर जमानती वारंट तामील करवाये गये हैं। इसी दौरान 2 हजार 819 अवैध हथियार जब्त किये गये हैं और 2 लाख 53 हजार 55 शस्त्र थानों में जमा कराये गये हैं।

उक्तावधि में सम्पत्ति विरूपण के अन्तर्गत 16 लाख 2 हजार 874 प्रकरण पंजीबद्ध किये गये हैं। इनमें से 15 लाख 50 हजार 373 प्रकरणों में कार्यवाही की गयी है। शासकीय सम्पत्ति विरूपण में 12 लाख 30 हजार 967 प्रकरण पंजीबद्ध कर 11 लाख 98 हजार 189 प्रकरणों में कार्यवाही की गई है। निजी सम्पत्ति विरूपण के अंतर्गत 3 लाख 71 हजार 907 प्रकरण पंजीबद्ध कर 3 लाख 52 हजार 184 प्रकरणों में कार्यवाही की गई है। इसी अवधि में वाहनों के दुरुपयोग पर 10 हजार 399 प्रकरण पंजीबद्ध किये गये हैं।

विधानसभा आम चुनाव-2018

विधानसभा चुनाव 2018 में 650 केन्द्रीय सुरक्षा बलों की कम्पनियां तैनात होंगी

भोपाल : सोमवार, 05 नवम्बर, 2018। मुख्य निर्वाचन पदाधिकारी श्री व्ही.एल. कान्ता राव ने बताया है कि प्रदेश में विधानसभा निर्वाचन 2018 को दृष्टिगत रखते हुए मतदान केन्द्र, मतदान कर्मी, मतदान में उपयोग होने वाली सामग्री की सुरक्षा एवं भयमुक्त वातावरण सुनिश्चित करने के उद्देश्य से सुरक्षा के पुख्ता इंतजाम किये गये हैं। इस संबंध में प्रदेश में उपलब्ध पुलिस बल एवं सशस्त्र सुरक्षा बल के अतिरिक्त प्रदेश के

बाहर से भी केन्द्रीय सुरक्षा बल उपलब्ध कराया जाएगा। वर्तमान में प्रत्येक जिले की सुरक्षा व्यवस्था का प्लान तैयार कर लिया गया है। विधानसभा निर्वाचन 2018 में 650 केन्द्रीय सुरक्षा बल की कंपनियां तैनात होंगी। राज्य की सीमा पर अवैध शराब, अवैध हथियार एवं असामाजिक तत्वों की रोकथाम के लिये केन्द्रीय सुरक्षा बलों का उपयोग किया जाएगा। इसके साथ ही, एरिया डोमिनेशन, बॉर्डर पेट्रोलिंग एवं मतदाताओं में कॉन्फिडेंस बिल्डिंग के लिये भी केन्द्रीय सुरक्षा बल का उपयोग किया जाएगा।

विधानसभा निर्वाचन की तैयारियों के प्रारंभिक चरण से ही तकनीक का समुचित उपयोग किया जा रहा है। विधानसभा निर्वाचन के दौरान 20 प्रतिशत अर्थात् लगभग 14,000 मतदान केन्द्रों पर वेबकास्टिंग अथवा सीसीटीवी की व्यवस्था की जाएगी। इससे मतदान दिवस पर मतदान केन्द्र पर होने वाली गतिविधियों की मॉनिटरिंग की जा सकेगी।

श्री कांता राव ने बताया कि विधानसभा चुनाव में 198 सामान्य प्रेक्षक, 53 पुलिस प्रेक्षक, 127 व्यय प्रेक्षक और 2 सुगम्य प्रेक्षक नियुक्त किये गये हैं। सामान्य और पुलिस प्रेक्षक अनिवार्य रूप से 9 नवम्बर तक पदस्थ स्थानों पर पहुँच जाएंगे। व्यय प्रेक्षक 2 नवम्बर को ही कार्यस्थल पर उपस्थित हो चुके हैं। प्रेक्षकों की सूची सीईओ मध्यप्रदेश की वेबसाइट पर भी उपलब्ध है।

मुख्य निर्वाचन पदाधिकारी ने बताया कि 2 नवम्बर से अभी तक प्रदेश में विधानसभा निर्वाचन के लिये नामांकन प्राप्त हो रहे हैं। अभ्यर्थियों द्वारा शपथ पत्र (फार्म 26) जमा किया जा रहा है। शपथ पत्र में दी गयी जानकारी आम जनता के लिये सीईओ मध्यप्रदेश की वेबसाइट पर भी उपलब्ध है।

13-14 नवम्बर को प्रदेश में रहेंगे मुख्य चुनाव आयुक्त

श्री कान्ता राव ने बताया कि भारत निर्वाचन आयोग के मुख्य चुनाव आयुक्त एवं चुनाव आयुक्त द्वय 13 एवं 14 नवम्बर को प्रदेश में विधानसभा चुनाव की तैयारियों की समीक्षा करेंगे। आयोग 13 नवम्बर को इंदौर में उज्जैन, इंदौर और नर्मदापुरम संभाग की समीक्षा करेगा। इसी दिन आयोग द्वारा होटल जहानुमां पैलेस भोपाल में शाम 7:30 बजे से राजनैतिक दलों के साथ बैठक की जाएगी। मिन्टो हॉल, भोपाल में 14 नवम्बर को चम्बल, रीवा, शहडोल, जबलपुर, भोपाल, ग्वालियर और सागर संभाग की निर्वाचन गतिविधियों की आयोग द्वारा समीक्षा की जाएगी।

विधानसभा निर्वाचन 2018 के मान्यता और गैर मान्यता प्राप्त राजनैतिक दलों की स्टार प्रचारकों की सूची सीईओ मध्यप्रदेश की वेबसाईट पर उपलब्ध रहेगी। मान्यता प्राप्त राजनैतिक दल द्वारा 40 और पंजीकृत दलों द्वारा 20 स्टार प्रचारकों के नाम 9 नवम्बर तक आयोग को प्रस्तुत किया जाना चाहिए।

भारत निर्वाचन आयोग द्वारा सी-विजिल मोबाईल एप्प बनाया गया है। इस पर निरन्तर शिकायतें प्राप्त हो रही हैं। अभी तक सबसे अधिक 102 शिकायतें सागर जिले से प्राप्त हुई हैं। प्रदेश में कुल 1046 शिकायतें प्राप्त हुईं, जिसमे से 1008 शिकायतों का निराकरण किया जा चुका है।

=====

विधानसभा आम चुनाव-2018


अधिसूचना जारी होने से अब तक जमा हुए 394 नामांकन

भोपाल : सोमवार, 05 नवम्बर, 2018। विधानसभा चुनाव 2018 की अधिसूचना जारी होने के बाद से प्रदेश के जिलों में नामांकन-पत्र जमा हो रहे हैं। दो, तीन तथा पांच नवम्बर को जमा हुए नामांकन-पत्र मिलाकर अब तक 394 नामांकन-पत्र जमा हुए हैं। रीवा में सबसे अधिक 28 नामांकन-पत्र जमा हुए हैं। जमा हुए नामांकन-पत्रों की जानकारी इस प्रकार है:-

क्र.	जिला	नामांकन पत्र की संख्या	क्र.	जिला	नामांकन पत्र की संख्या
1	आगर-मालवा	5	28	मण्डला	1
2	अलीराजपुर	2	29	मंदसौर	2
3	अनूपपुर	8	30	मुरैना	14
4	अशोकनगर	8	31	नरसिंहपुर	1
5	बालाघाट	16	32	नीमच	3
6	बडवानी	3	33	पन्ना	2
7	बैतूल	7	34	रायसेन	9
8	भिंड	4	35	राजगढ़	8
9	भोपाल	11	36	रतलाम	13
10	बुरहानपुर	-	37	रीवा	28
11	छतरपुर	11	38	सागर	10
12	छिन्दवाड़ा	11	39	सतना	25
13	दमोह	13	40	सीहोर	6

14	दतिया	3	41	सिवनी	9
15	देवास	14	42	सिंगरौली	6
16	धार	12	43	शहडोल	4
17	डिंडोरी	5	44	शाजापुर	1
18	गुना	11	45	शयोपुर	3
19	ग्वालियर	11	46	शिवपुरी	8
20	हरदा	4	47	सीधी	13
21	होशंगाबाद	8	48	टीकमगढ़	6
22	इंदौर	7	49	उज्जैन	9
23	जबलपुर	7	50	उमरिया	3
24	झाबुआ	3	51	विदिशा	11
25	कटनी	4			
26	खण्डवा	3			
27	खरगोन	8			

=====



जनसम्पर्क विभाग
मध्यप्रदेश शासन

जनसम्पर्क संचालनालय, मध्यप्रदेश, भोपाल



mpinfo.org

dprmp.org

mpnewsarch.org

Follow us: [f /jansampark.madhyapradesh](https://www.facebook.com/jansampark.madhyapradesh) [@jansamparkMP](https://twitter.com/jansamparkMP) [jansamparkMP](https://www.youtube.com/channel/UCjansamparkMP)

